



FEBRUARY 03, 2026
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ
ಧಾರವಾಡ

ಪ್ರದೇಶ ಸಮಾಚಾರ

<><><>

ಕೇಂದ್ರ ಹಣಕಾಸು ಖಾತೆ ಸಚಿವರಾದ, ನಿರ್ಮಲಾ ಸೀತಾರಾಮನ್, 2026-27ನೇ ಸಾಲಿನ ಬಜೆಟ್‌ನಲ್ಲಿ, ಕರ್ನಾಟಕಕ್ಕೆ ಹಲವು ಕೊಡುಗೆಗಳನ್ನು ನೀಡಿದ್ದಾರೆ. ಕೇಂದ್ರದ ತೆರಿಗೆ ಹಂಚಿಕೆಯ ಭಾಗವಾಗಿ, ಕರ್ನಾಟಕಕ್ಕೆ, 63 ಸಾವಿರದ 49 ಕೋಟಿ ರೂಪಾಯಿ ದೊರೆತಿದ್ದು, ರಾಜ್ಯದ ಅಭಿವೃದ್ಧಿಯ ವೇಗವನ್ನು ಹೆಚ್ಚಿಸಲಿದೆ ಎಂದು, ಪ್ರೆಸ್ ಇನ್‌ಫಾರ್ಮೇಷನ್ ಬ್ಯುರೋ, ತಿಳಿಸಿದೆ. ಸಹಾಯ ಧನ ಅನುದಾನ, ಕರ್ನಾಟಕಕ್ಕೆ 16 ಸಾವಿರ ಕೋಟಿ ರೂಪಾಯಿ, ನಿಗದಿಪಡಿಸಲಾಗಿದೆ. ಬಂಡವಾಳ ವೆಚ್ಚಕ್ಕಾಗಿ, ರಾಜ್ಯಗಳಿಗೆ, ಕೇಂದ್ರ ವಿಶೇಷ ನೆರವು ಪ್ರಕಟಿಸಿದೆ. ಈ ಯೋಜನೆಯಡಿ, ರಾಜ್ಯ ಸರ್ಕಾರಗಳಿಗೆ, 50 ವರ್ಷಗಳ ಅವಧಿಯ, ಬಡ್ಡಿ ರಹಿತ ಸಾಲದ ರೂಪದಲ್ಲಿ, ವಿಶೇಷ ನೆರವು ನೀಡಲಾಗುತ್ತದೆ. ಬಡ್ಡಿ ವೆಚ್ಚವನ್ನು ಕೇಂದ್ರವೇ ಸಂಪೂರ್ಣವಾಗಿ ಭರಿಸುತ್ತದೆ. ಇದು ಹಣಕಾಸು ಆಯೋಗದ ಶಿಫಾರಸುಗಳಿಗೂ ಮೀರಿದ ನೆರವಾಗಿದೆ ಎಂದು, ಪಿ.ಐ.ಬಿ. ತಿಳಿಸಿದೆ.

<><><>

ಈ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ, ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ, ಬೆಂಗಳೂರಿನ, ಸಾಮಾಜಿಕ ಮತ್ತು ಆರ್ಥಿಕ ಬದಲಾವಣೆ ಸಂಸ್ಥೆಯ, ಪ್ರೊಫೆಸರ್ ಕೃಷ್ಣರಾಜ.

<><><>

ಪ್ರೊ. ಕೃಷ್ಣರಾಜ ಧ್ವನಿ 45 ಸೆಕೆಂಡುಗಳು

<><><>

ಕೊರೋನಾ ಸಾಂಕ್ರಾಮಿಕ ದಿನಗಳಿಂದ, ಸ್ಥಗಿತಗೊಂಡಿದ್ದ, ಉತ್ತರಕನ್ನಡ ಜಿಲ್ಲೆ, ದಾಂಡೇಲಿಗೆ, ರೈಲು ಸೇವೆ 7ನೇ ತಾರೀಖಿನಿಂದ, ಪುನಾರಂಭಗೊಳ್ಳುತ್ತಿದೆ. ರೇಲ್ವೆ ಖಾತೆ ರಾಜ್ಯ ಸಚಿವ, ಎ.ಸೋಮಣ್ಣ, ಶನಿವಾರ ಸಂಜೆ 4ಕ್ಕೆ ಚಾಲನೆ ನೀಡಲಿದ್ದಾರೆ ಎಂದು, ಉತ್ತರಕನ್ನಡ ಸಂಸದ, ವಿಶ್ವೇಶ್ವರ ಹೆಗಡೆ ಕಾಗೇರಿ ತಿಳಿಸಿದ್ದಾರೆ. ದಾಂಡೇಲಿಯ ಪ್ರವಾಸೋದ್ಯಮಕ್ಕೆ, ರೈಲು ಸೇವೆ ಪುನಾರಂಭ, ಹೊಸ ಚೈತನ್ಯ ತುಂಬಲಿದೆ ಎಂದು, ಸಂಸದ ಕಾಗೇರಿ ಆಶಿಸಿದ್ದಾರೆ.

<><><>

ಕೇಂದ್ರದ ನೀತಿ ಆಯೋಗ, ಕಲಬುರಗಿ ಜಿಲ್ಲೆಯ, ಮಹತ್ವಾಕಾಂಕ್ಷಿ ತಾಲೂಕುಗಳಾಗಿ ಗುರುತಿಸಿದ, ಅಭಜಲಪುರ, ಕಾಳಗಿ ಹಾಗೂ ಶಹಾಬಾದನಲ್ಲಿ, ಎರಡನೇ ಆವೃತ್ತಿಯ, ಸಂಪೂರ್ಣತಾ ಅಭಿಯಾನಕ್ಕೆ, ಜಿಲ್ಲಾಧಿಕಾರಿ ಬಿ.ಫೌಜಿಯಾ ತರನ್ನುಮ್, ಕಲಬುರಗಿ ಜಿಲ್ಲಾ ಪಂಚಾಯ್ತಿ ಕಚೇರಿ ಸಭಾಂಗಣದಲ್ಲಿ, ಚಾಲನೆ ನೀಡಿದರು. ಈ ಸಂದರ್ಭದಲ್ಲಿ ಮಾತನಾಡಿದ ಅವರು, ಆರೋಗ್ಯ, ಶಿಕ್ಷಣ ಹಾಗೂ ಕೃಷಿ ಕ್ಷೇತ್ರ ಸೇರಿದಂತೆ, ಅಪೌಷ್ಟಿಕತೆ ನಿವಾರಣೆಯಲ್ಲಿ, ಶೇಕಡ 100ರ ಧ್ವನಿ ಪ್ರಗತಿ ಸಾಧಿಸುವ, ಗುರಿ ಹೊಂದಿದ್ದಾಗಿ, ತಿಳಿಸಿದರು.

<><><>

ಕಲಬುರಗಿ ಜಿಲ್ಲೆ, ಸೇಡಂ ತಾಲೂಕಿನ, ಬಟಗೇರಾ ಗ್ರಾಮದ, ಕಮಲಾವತಿ ನದಿಗೆ ಅಡ್ಡಲಾಗಿ, ಸಾವಿರದ ನಾಲ್ಕು ನೂರಾ 11 ಲಕ್ಷ ರೂಪಾಯಿ ವೆಚ್ಚದಲ್ಲಿ ಕಟ್ಟಲಾದ, 'ಬ್ರಿಡ್ಜ್ ಕಮ್ ಬ್ಯಾರೇಜ್' ಲೋಕಾರ್ಪಣೆ ಹಾಗೂ ಬಾಗಿನ ಸಮರ್ಪಣೆ, ಸಚಿವ ಶರಣಪ್ರಕಾಶ ಪಾಟೀಲ, ನೆರವೇರಿಸಿದರು. ಬ್ರಿಡ್ಜ್ ಕಮ್ ಬ್ಯಾರೇಜ್ ಮೂಲಕ, ಅಂತರ್ಜಲ ಮಟ್ಟ ಹೆಚ್ಚಿಸಿ, ಸೇಡಂ ಭಾಗದ ರೈತರಿಗೆ ಅನುಕೂಲ ಕಲ್ಪಿಸಲು, ಆದ್ಯತೆ ನೀಡಲಾಗಿದೆ, ಎಂದರು.

<><><>

ರಾಜ್ಯದಲ್ಲಿ, ವಿದ್ಯುತ್‌ಚಾಲಿತ ವಾಹನಗಳ ಹೊಸ ಯುಗ ಆರಂಭವಾಗಿದೆ ಎಂದು, ಕರ್ನಾಟಕ ಆಡಳಿತ ಸುಧಾರಣಾ ಆಯೋಗದ ಅಧ್ಯಕ್ಷ ಹಾಗೂ ಶಾಸಕ, ಆರ್.ವಿ. ದೇಶಪಾಂಡೆ, ತಿಳಿಸಿದ್ದಾರೆ. ದೇಶದಲ್ಲೇ ಮೊದಲ ಬಾರಿಗೆ, ರಾಜ್ಯ ಸರ್ಕಾರ, ಇಲೆಕ್ಟ್ರಿಕ್ ವೆಹಿಕಲ್, ಚಾರ್ಜಿಂಗ್ ಮತ್ತು ಬ್ಯಾಟರಿ ವಿನಿಮಯ ಕೇಂದ್ರಗಳನ್ನು ನಿರ್ಮಿಸುತ್ತಿದೆ. ಇ.ವಿ. ಮೂಲಸೌಕರ್ಯಗಳಿಗೆ, ತ್ವರಿತ ವಿದ್ಯುತ್ ಸಂಪರ್ಕ ಕಲ್ಪಿಸಲು, 'ಲ್ಯಾಂಡ್ ಅಗ್ರಿಗೇಟರ್ ಪೋರ್ಟಲ್' ಅನ್ನು ಲೋಕಾರ್ಪಣೆಗೊಳಿಸಲಾಗಿದೆ. ಹಸಿರು ಇಂಧನ ಬಳಕೆಯಲ್ಲಿ ರಾಜ್ಯವನ್ನು ಮುಂಚೂಣಿಗೆ ತರುವಲ್ಲಿ, ವಿಶೇಷ ಶ್ರಮವಹಿಸಿದೆ ಎಂದು, ಎಕ್ಸ್ ಮಾಧ್ಯಮದಲ್ಲಿ ಹೇಳಿದ್ದಾರೆ.

<><><>

ವಿಜಯಪುರದ, ಪಿ.ಡಿ.ಜೆ. ಪ್ರೌಢ ಶಾಲೆಯ, 9ನೇ ತರಗತಿ ವಿದ್ಯಾರ್ಥಿ, ಉದಯ ಪವಾರ, ಕೇವಲ ಕಾರ್ಡ್‌ಬೋರ್ಡ್ ಬಳಸಿ, ರೋಬೋಟ್ ನಿರ್ಮಿಸಿ, ಹೂವಿನ ಕುಂಡವನ್ನು ಇರಿಸಿದ್ದು, ಎಲ್ಲರ ಮೆಚ್ಚುಗೆಗೆ ಪಾತ್ರವಾಯಿತು ಎಂದು, ಕೈಗಾರಿಕೆಗಳ ಖಾತೆ ಸಚಿವ ಎಂ.ಬಿ. ಪಾಟೀಲ, ಶ್ಲಾಘಿಸಿದ್ದಾರೆ. ಧಾರವಾಡದ ಕರ್ನಾಟಕ ಬಾಲವಿಕಾಸ ಅಕಾಡೆಮಿ, ವಿಜಯಪುರದ ಕಿತ್ತೂರು ರಾಣಿ ಚನ್ನಮ್ಮ ಸಮುದಾಯ ಭವನದಲ್ಲಿ ಆಯೋಜಿಸಿದ, ಇಂದು ಸಮಾರೋಹಗೊಳ್ಳಲಿರುವ, ವಿದ್ಯೋತ್ಸವ ಎಜುಕೇಶನ್ ಎಕ್ಸ್‌ಪೊ ಉದ್ಘಾಟಿಸಿ, ಮಾತನಾಡಿದರು. ಉತ್ತರ ಕರ್ನಾಟಕ ಭಾಗದಲ್ಲಿ, ಅಪಾರ ಸಂಖ್ಯೆಯ ಪ್ರತಿಭಾವಂತ ವಿದ್ಯಾರ್ಥಿಗಳಿದ್ದಾರೆ. ಅವರಿಗೆ ಸೂಕ್ತ ಅವಕಾಶ, ಮಾರ್ಗದರ್ಶನ ಮತ್ತು ಉತ್ತೇಜನವನ್ನು, ಅಗಸ್ತ್ಯ ಫೌಂಡೇಶನ್ ನೀಡುತ್ತಿದೆ ಎಂದು, ಸಚಿವರು ಮೆಚ್ಚುಗೆ ವ್ಯಕ್ತ ಪಡಿಸಿದರು.

<><><>

ಸ್ನಾತಕೋತ್ತರ ವೈದ್ಯಕೀಯ ಕೋರ್ಸ್‌ಗಳಿಗೆ, 3ನೇ ಸುತ್ತಿನ ಸೀಟು ಹಂಚಿಕೆಗೆ, ಆಯ್ಕೆ ದಾಖಲಿಸಲು, ನಾಡಿದ್ದು 5 ರಿಂದ, 9ನೇ ತಾರೀಖು ಬೆಳಿಗ್ಗೆ 8 ಗಂಟೆ ವರೆಗೆ, ಕರ್ನಾಟಕ ಪರೀಕ್ಷಾ ಪ್ರಾಧಿಕಾರ, ಅವಕಾಶ ಕಲ್ಪಿಸಿದೆ. ಎಕ್ಸ್ ಮಾಧ್ಯಮದಲ್ಲಿ ಈ ಮಾಹಿತಿ ನೀಡಿದ್ದು, ಅಖಿಲ ಭಾರತ ಕೋಟಾದ, 3ನೇ ಸುತ್ತಿನ ಸೀಟು ಹಂಚಿಕೆಯ, ವೇಳಾಪಟ್ಟಿ ಪರಿಶೀಲಿಸಿದ ಕಾರಣ, ನಾಡಿದ್ದು 5 ನೇ ತಾರೀಖಿನಿಂದ, ಆಯ್ಕೆ ದಾಖಲಿಸಲು, ಅವಕಾಶವಿದೆ ಎಂದು, ಆಡಳಿತಾಧಿಕಾರಿ ಇಸ್ಲಾವುದ್ದೀನ್ ಗದ್ಯಾಳ, ತಿಳಿಸಿದ್ದಾರೆ.

<><><>

ಕಲ್ಯಾಣ ಕರ್ನಾಟಕದ ಕಲಬುರಗಿಯನ್ನು, ಸೃಜನಶೀಲ ನಗರವನ್ನಾಗಿಸಲು, ಈ ತಿಂಗಳ 21 ರಿಂದ, 28ನೇ ತಾರೀಖಿನ ವರೆಗೆ, ಕಲಬುರಗಿ ಜಿಲ್ಲಾಡಳಿತ, ಬೆಂಗಳೂರಿನ ರಂಗ ಶಂಕರ ಸಹಯೋಗದೊಂದಿಗೆ, ರಾಷ್ಟ್ರೀಯ ನಾಟಕೋತ್ಸವ 2026 ಆಯೋಜಿಸಿದೆ. ಹಿರಿಯರು ಹಾಗೂ ಮಕ್ಕಳಿಗೆ ಪ್ರತ್ಯೇಕ ನಾಟಕಗಳು, ರಂಗಾಸಕ್ತರೊಂದಿಗೆ, ನಾಟಕ ಕಲಾವಿದರ ಸಂವಾದ, ಜರುಗಲಿದೆ.

<><><>

ಬೆಳಗಾವಿ ಜಿಲ್ಲೆ ಸವದತ್ತಿ ತಾಲೂಕು ನವಿಲುತೀರ್ಥದ, ಮಲಪ್ರಭಾ ನದಿ, ಶ್ರೀ ರೇಣುಕಾಸಾಗರ ಜಲಾಶಯದಿಂದ, ಹಿಂಗಾರು ಕೃಷಿ ಹಂಘಾಮಿಗಾಗಿ ಹರಿಸಲಾಗುತ್ತಿರುವ ನೀರನ್ನು, ಈ ತಿಂಗಳ 15ನೇ ತಾರೀಖು, ಸ್ಥಗಿತಗೊಳಿಸಲಾಗುವುದು ಎಂದು, ಅಧೀಕ್ಷಕ ಅಭಿಯಂತರರು, ತಿಳಿಸಿದ್ದಾರೆ.



ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ.